

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvye yuddhakāṇḍē

॥ pañcāśītitaṃamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcāśītitaṃ sargaḥ ॥

vibhīṣaṇakarṭṛkānurōdhēna śrīrāmēṇēndrajidvadhāya
lakṣmaṇasya prēṣaṇaṃ lakṣmaṇasya nikumbhilāsamīpē
gamanam

tasya tad vacanaṃ śrutvā
rāghavaḥ śōkakarśitaḥ |
nōpadhārayatē vyaktaṃ
yaduktaṃ tēna rakṣasā || 6.85.1 ||

tatō dhairyamavaṣṭabhya
rāmaḥ parapurañjayaḥ |
vibhīṣaṇamupāsīna -
muvāca kapisannidhau || 6.85.2 ||

nairṛtādhipatē vākyaṃ
yaduktaṃ tē vibhīṣaṇa |
bhūyastacchrōtomicchāmi
brūhi yattē vivakṣitam || 6.85.3 ||

rāghavasya vacaḥ śrutvā
vākyaṃ vākyaṃ viśāradaḥ |

yat tat punaridaṃ vākyam
babhāṣē'tha vibhīṣaṇaḥ || 6.85.4 ||

yathā'jñaptaṃ mahābāhō
tvayā gulmanivēśanam |
tat tathānuṣṭhitaṃ vīra
tvadvākyasamanantaram || 6.85.5 ||

tānyanīkāni sarvāṇi
vibhaktāni samantataḥ |
vinyastā yūthapāścaiva
yathānyāyam vibhāgaśaḥ || 6.85.6 ||

bhūyastu mama vijñāpyam
tacchṛṇuṣva mahāprabhō |
tvayyakāraṇasantaptē
santaptaḥṛdayā vayam || 6.85.7 ||

tyaja rājannimaṃ śōkaṃ
mithyā santāpamāgatam |
yadiyaṃ tyajyatāṃ cintā
śatruharṣavivardhinī || 6.85.8 ||

udyamaḥ kriyatāṃ vīra
harṣaḥ samupasēvyatām |
prāptavyā yadi tē sītā
hantavyāśca niśācarāḥ || 6.85.9 ||

raghunandana vakṣyāmi
śrūyatāṃ mē hitaṃ vacaḥ |

sādhvayaṃ yātu saumitri -
 rbalēna mahatā vṛtaḥ || 6.85.10 ||

nikumbhilāyāṃ samprāptaṃ
 hantuṃ rāvaṇimāhavē |
 dhanurmaṇḍalanirmuktai -
 rāśīviṣaviṣōpamaiḥ || 6.85.11 ||

śarairhantuṃ mahēṣvāsō
 rāvaṇiṃ samitiñjayaḥ |
 tēna vīrēṇa tapasā
 varadānāt svayambhuvah |
 astram brahmaśiraḥ prāptaṃ
 kāmagāśca turaṅgamāḥ || 6.85.12 ||

sa ēṣa kila sainyēna
 prāptaḥ kila nikumbhilām |
 yadyuttiṣṭhēt kṛtaṃ karma
 hatān sarvāṃśca viddhi naḥ || 6.85.13 ||

nikumbhilāmasamprāpta -
 makṛtāgniṃ ca yō ripuḥ |
 tvāmātatāyinaṃ hanyā -
 dindraśatrō sa tē vadhaḥ || 6.85.14 ||

varō dattō mahābāhō
 sarvalōkēśvarēṇa vai |
 ityēvaṃ vihitō rājan
 vadhastasyaiṣa dhīmataḥ || 6.85.15 ||

vadhāyēndrajitō rāma
sandīśasva mahābalaṃ |
hatē tasmin hataṃ viddhi
rāvaṇaṃ sasuhṛdgaṇam || 6.85.16 ||

vibhīṣaṇavacaḥ śrutvā
rāmō vākyamathābravīt |
jānāmi tasya raudrasya
māyāṃ satyaparākrama || 6.85.17 ||

sa hi brahmāstravit prājñō
mahāmāyō mahābalaḥ |
karōtyasaṃjñān saṅgrāmē
dēvān savaruṇānapi || 6.85.18 ||

tasyāntarikṣē carataḥ
sarathasya mahāyaśaḥ |
na gatiṛjñāyatē vīra
sūryasyēvābhrasamplavē || 6.85.19 ||

rāghavastu ripōrjñātvā
māyāvīryaṃ durātmanaḥ |
lakṣmaṇaṃ kīrtisampanna -
midam vacanamabravīt || 6.85.20 ||

yad vānarēndrasya balaṃ
tēna sarvēṇa saṃvṛtaḥ |
hanūmatpramukhaiścaiva
yūthapaiḥ saha lakṣmaṇa || 6.85.21 ||

jāmbavēnarkṣapatinā
saha sainyaṇa saṃvṛtaḥ |
jahi taṃ rākṣasasutaṃ
māyābalasamanvitam || 6.85.22 ||

ayaṃ tvāṃ sacivaiḥ sārḍham
mahātmā rajanīcaraḥ |
abhijñastasya māyānām
pṛṣṭhatō'nugamiṣyati || 6.85.23 ||

rāghavasya vacaḥ śrutvā
lakṣmaṇaḥ savibhīṣaṇaḥ |
jagrāha kārmukaśrēṣṭha -
manyad bhīmaparākramaḥ || 6.85.24 ||

sannaddhaḥ kavacī khaḍgī
saśarī vāmacāpabhṛt |
rāmapādāvupasṛśya
hṛṣṭaḥ saumitirabravīt || 6.85.25 ||

adya matkārmukōnmuktāḥ
śarā nirbhidyā rāvaṇim |
laṅkāmbhipatiṣyanti
haṃsāḥ puṣkariṇīmiva || 6.85.26 ||

adyaiva tasya raudrasya
śarīraṃ māmakāḥ śarāḥ |
vidhamiṣyanti bhittvā taṃ
mahācāpaḅṇacyutāḥ || 6.85.27 ||

ēvamuktvā tu vacanaṃ
 dyutimān bhrāturagrataḥ |
 sa rāvaṇivadhākāṅkṣī
 lakṣmaṇastvaritaṃ yayau || 6.85.28 ||

sō'bhivādya gurōḥ pādau
 kṛtvā cāpi pradakṣiṇam |
 nikumbhilāmabhiyayau
 caityaṃ rāvaṇipālitam || 6.85.29 ||

vibhīṣaṇēna sahitō
 rājaputraḥ pratāpavān |
 kṛtasvastyayanō bhrātrā
 lakṣmaṇastvaritō yayau || 6.85.30 ||

vānarāṇāṃ sahasrēstu
 hanūmān bahubhīrvṛtaḥ |
 vibhīṣaṇaśca sāmātyō
 lakṣmaṇaṃ tvaritaṃ yayau || 6.85.31 ||

mahatā harisainyēna
 savēgamabhisaṃvṛtaḥ |
 ṛkṣarājabalaṃ caiva
 dadarśa pathi viṣṭhitam || 6.85.32 ||

sa gatvā dūramadvānaṃ
 saumitrimitranandanaḥ |
 rākṣasēndrabalaṃ dūrā -
 dapaśyad vyūhamāśritam || 6.85.33 ||

sa samprāpya dhanuṣpāṇi -
rmāyāyōgamarindamaḥ |
tasthau brahmavidhānēna
vijētum raghunandanaḥ || 6.85.34 ||

vibhīṣaṇēna sahitō
rājaputraḥ pratāpavān |
aṅgadēna ca vīrēṇa
tathānilasutēna ca || 6.85.35 ||

vividhamamalaśastrabhāsvaraṃ tad
dhvajagahanaṃ gahanaṃ mahārathaiśca |
pratibhayatamamapramēyavēgaṃ
timiramiva dviṣatāṃ balaṃ vivēśa || 6.85.36 ||

|| ityārṣē śrīmadrāmāyaṇē vālmikīyē ādikāvye
yuddhakāṇḍē pañcāśītitamaḥ sargaḥ ||